

စာမျက်နှာ ၁၅ မှ

- (ဂ) ဝန်ဆောင်မှုနှင့် စပ်လျဉ်းသည့် ပိုင်ဆိုင်မှု အထောက်အထား စာရွက်စာတမ်းများ မှန်ကန်မှု ရှိ၊ မရှိကို သက်ဆိုင်ရာဌာနသို့ သွားရောက်စုံစမ်းပေးရမည်။
- (ဃ) ရောင်းချငွားရမ်းမည့် အိမ်ခြံမြေကို ဝယ်ယူငွားရမ်းမည့်သူအား လိုက်လံပြသပေးရမည်။
- (င) ဝယ်ယူငွားရမ်းမည့်သူအား ဝန်ဆောင်မှုရယူသူနှင့် ဆက်သွယ် ညှိနှိုင်းပေးရမည်။
- (စ) ဝန်ဆောင်မှုနှင့် သက်ဆိုင်သည့် အိမ်ခြံမြေ လွှဲပြောင်းမှုတရားဝင် ခိုင်မာစေရန် လိုအပ်သည့် ဝန်ဆောင်မှု လုပ်ငန်းများကို ပြီးစီးသည်အထိ ဆောင်ရွက်ပေးရမည်။
- (ဆ) ဝန်ဆောင်မှုပေးသူက ဝန်ဆောင်မှုရယူသူအား အခွန်အခ ကိစ္စရပ်များနှင့်စပ်လျဉ်း၍ အသိပေးရမည်။
- (ဇ) ဝန်ဆောင်မှုရယူသူက မိမိငွားရမ်းရောင်းချလိုသော အိမ်ခြံမြေ အား မမှန်မကန် ပြသငွားရမ်းရောင်းချခဲ့လျှင် ဝန်ဆောင်မှုပေးသူ တွင် တာဝန်မရှိစေရ။ သို့ရာတွင် ဝန်ဆောင်မှုပေးသူက မမှန် မကန် ပူးပေါင်းဆောင်ရွက်ခဲ့လျှင် ၎င်းတွင်လည်း တာဝန်ရှိစေရ မည်။

အခန်း (၈)

ဝန်ဆောင်မှုလုပ်ငန်းဆိုင်ရာ သတ်မှတ်ချက်များ

၁၄။ ဤဥပဒေအရ ဝန်ဆောင်မှုပေးသူနှင့် ဝန်ဆောင်မှုရယူသူတို့သည် အောက်ပါသတ်မှတ်ချက်များနှင့်အညီ ဆောင်ရွက်ရမည်-

- (က) ဝန်ဆောင်မှုလုပ်ငန်းကို လုပ်ကိုင်ရာတွင် နှစ်ဦးသဘောတူ လုပ်ငန်းအပ်နှံခြင်းစာချုပ်ကို ချုပ်ဆိုရမည်။
- (ခ) ဝန်ဆောင်မှုရယူသူသည် လုပ်ငန်းအပ်နှံခြင်းစာချုပ်တွင် နှစ်ဦး နှစ်ဖက် သဘောတူညီထားသည့်အတိုင်း ဝန်ဆောင်ခပေးရန် တာဝန်ရှိသည်။
- (ဂ) လုပ်ငန်းအပ်နှံခြင်းစာချုပ် ချုပ်ဆိုရာတွင် ဝန်ဆောင်ခများကို ဖော်ပြပါရှိရမည်။
- (ဃ) ဝန်ဆောင်မှုပေးသူသည် အရောင်းအဝယ်ကိစ္စအတွက် ဝန်ဆောင်ခ ကို ရောင်းချသူထံမှသာ ရယူခွင့်ရှိသည်။ ဝယ်ယူအတွက်လုပ်ငန်း လိုအပ်ချက်အရ သီးခြားဝန်ဆောင်မှု ဆောင်ရွက်ပေးရပါက ထိုလုပ်ငန်းအတွက် ဝယ်ယူသူထံမှ သီးခြားဝန်ဆောင်ခရယူခွင့် ရှိသည်။
- (င) မည်သည့်ဝန်ဆောင်မှုရယူသူမဆို ဝန်ဆောင်မှုပေးသူနှင့် လုပ်ငန်းအပ်နှံခြင်းစာချုပ်ချုပ်ဆို၍ ဝန်ဆောင်မှုရယူပြီးနောက် လုပ်ငန်းအပ်နှံခြင်းကို ပြန်လည်ရုပ်သိမ်းလိုကြောင်း အသိပေး အကြောင်းကြားရန် ပျက်ကွက်လျှင် နှစ်ဦးသဘောတူထားသည့် ဝန်ဆောင်ခ အပြည့်အဝကို ဝန်ဆောင်မှုပေးသူထံသို့ ပေးအပ်ရ မည်။
- (စ) ဝန်ဆောင်မှုပေးသူသည် ဝန်ဆောင်ခရယူထားပါလျက် လုပ်ငန်း အပ်နှံခြင်း စာချုပ်အရ တာဝန်ယူထားသည့် ဝန်ဆောင်မှုလုပ်ငန်း ကို ခိုင်လုံသော အကြောင်းပြချက်မရှိဘဲ ဆောင်ရွက်ပေးရန် ပျက်ကွက်လျှင် ရယူထားသော ဝန်ဆောင်ခ အပြည့်အဝကို

- ဝန်ဆောင်မှုရယူသူထံသို့ ပြန်လည်ပေးအပ်ရမည်။
- (ဆ) မည်သည့် အိမ်ခြံမြေ ဝန်ဆောင်မှုလုပ်ငန်းတွင်မဆို ဝန်ဆောင်မှု ရယူသူသည် လုပ်ငန်းအပ်နှံခြင်းစာချုပ်အရ ဝန်ဆောင်မှုကို ရယူထားပါလျက် ဝန်ဆောင်မှုပေးသူ၏ နောက်ကွယ်တွင် ဝယ်ယူခြင်း၊ ရောင်းချခြင်း၊ ငွားရမ်းခြင်းပြုခဲ့လျှင် နှစ်ဦးနှစ်ဖက် သဘောတူထားသည့် ဝန်ဆောင်ခကို ဝန်ဆောင်မှုပေးသူထံသို့ ပေးအပ်ရမည်။

အခန်း (၉)

မှတ်ပုံတင်ခြင်း၊ ယာယီလိုင်စင်နှင့် လိုင်စင်ထုတ်ပေးခြင်း

၁၅။ ဤဥပဒေ စတင်အာဏာတည်သည့်အချိန်တွင် ဝန်ဆောင်မှုလုပ်ငန်း လုပ်ကိုင်လိုသူသည် တစ် နှစ်အတွင်း လုပ်ငန်းမှတ်ပုံတင်ခြင်းနှင့် ယာယီ လိုင်စင်လျှောက်ထားခြင်းကို သတ်မှတ်ချက်များနှင့်အညီ ဆောင်ရွက်ရ မည်။

- ၁၆။ ယာယီလိုင်စင်၏ သက်တမ်းမှာ သုံးနှစ်ဖြစ်သည်။
- ၁၇။ ယာယီလိုင်စင်ရရှိသူသည် သုံးနှစ်သက်တမ်းကာလအတွင်း သတ်မှတ် ထားသောသင်တန်းကို တက်ရောက်၍ လိုင်စင်လျှောက်ထားနိုင်သည်။
- ၁၈။ ပုဒ်မ ၁၅ အရ ယာယီလိုင်စင် လျှောက်ထားခွင့်ကာလ တစ်နှစ်ကုန် ဆုံးပြီးနောက် ဝန်ဆောင်မှုလုပ်ငန်း လုပ်ကိုင်လိုသူသည် မှတ်ပုံတင်၍ သတ်မှတ်ထားသောသင်တန်း တက်ရောက်ပြီး လိုင်စင်လျှောက်ထားနိုင် သည်။

အခန်း(၁၀)

ရန်ပုံငွေထူထောင်ခြင်း

၁၉။ ဗဟိုကော်မတီသည် ဤဥပဒေ၏ရည်ရွယ်ချက်များကို အကောင်အထည် ဖော်ဆောင်ရွက်ရန် အိမ်ခြံမြေ ဝန်ဆောင်မှုလုပ်ငန်းဆိုင်ရာ ရန်ပုံငွေကို အောက်ပါရငွေများဖြင့် ထူထောင်ခွင့်ရှိသည်-

- (က) နိုင်ငံတော်အစိုးရထောက်ပံ့ငွေ၊
  - (ခ) အလှူငွေ၊
  - (ဂ) မှတ်ပုံတင်ကြေး၊ လိုင်စင်ကြေးနှင့် အခြားရငွေများ။
- ၂၀။ ဗဟိုကော်မတီသည် ဘဏ္ဍာရေးအဖွဲ့ကို သင့်လျော်သော ပုဂ္ဂိုလ်များဖြင့် ဖွဲ့စည်းပြီး အဖွဲ့၏ လုပ်ငန်းတာဝန်များကို သတ်မှတ်ပေးရမည်။ ဘဏ္ဍာ ရေးအဖွဲ့သည် ရန်ပုံငွေထိန်းသိမ်းခြင်း၊ သုံးစွဲခြင်းတို့နှင့်စပ်လျဉ်း၍ ဘဏ္ဍာ ရေး စည်းမျဉ်းစည်းကမ်းများနှင့်အညီ လိုက်နာဆောင်ရွက်ရမည်။

အခန်း (၁၁)

ဝန်ဆောင်မှုဆိုင်ရာစည်းကမ်းချက်များ

- ၂၁။ မည်သူမျှ ယာယီလိုင်စင် သို့မဟုတ် လိုင်စင်မရှိဘဲ အသက်မွေးဝမ်း ကျောင်းအဖြစ် ဝန်ဆောင်မှုလုပ်ငန်း လုပ်ကိုင်ခြင်းမပြုရ။
- ၂၂။ ဝန်ဆောင်မှုရယူသူ မည်သူမျှ လုပ်ငန်းအပ်နှံခြင်းစာချုပ်တွင် နှစ်ဦး နှစ်ဖက် သဘောတူညီထားသည့်အတိုင်း ဝန်ဆောင်ခပေးရန် ပျက်ကွက်ခြင်း မရှိစေရ။
- ၂၃။ ဝန်ဆောင်မှုရယူသူ မည်သူမျှ ဝန်ဆောင်မှုပေးသူထံ လုပ်ငန်းအပ်နှံခြင်း ကို ပြန်လည်ရုပ်သိမ်းလိုကြောင်း အကြောင်းကြားခြင်းမရှိဘဲ အခြား ဝန်ဆောင်မှုပေးသူနှင့် ဆက်သွယ်ဆောင်ရွက်ပါက မူလဝန်ဆောင်မှု ပေးသူ အား လုပ်ငန်းအပ်နှံခြင်းစာချုပ်တွင် နှစ်ဦးနှစ်ဖက် သဘောတူညီထားသည့် အတိုင်း ဝန်ဆောင်ခ အပြည့်အဝကို ပေးဆောင်ရန် ပျက်ကွက်ခြင်းမရှိစေရ။

၂၄။ ဝန်ဆောင်မှုပေးသူမည်သူမျှ ဝန်ဆောင်ခရယူထားပါလျက် လုပ်ငန်း အပ်နှံခြင်း စာချုပ်အရ တာဝန်ယူထား၍ ဝန်ဆောင်မှုလုပ်ငန်းကို ခိုင်လုံ သော အကြောင်းပြချက်မရှိဘဲ ဆောင်ရွက်ပေးစဉ် ပျက်ကွက်လျှင် ရယူထား သော ဝန်ဆောင်ခအပြည့်အဝကို ဝန်ဆောင်မှုရယူသူထံသို့ ပြန်လည်ပေး အပ်ရန် ပျက်ကွက်ခြင်းမရှိစေရ။

၂၅။ ဝန်ဆောင်မှုရယူသူ မည်သူမျှ လုပ်ငန်းအပ်နှံခြင်းစာချုပ်အရ ဝန်ဆောင်မှု ရယူထားပြီး ဝန်ဆောင်မှုပေးသူ၏ နောက်ကွယ်တွင် ဝယ်ယူခြင်း၊ ရောင်းချ ခြင်း၊ ငွားရမ်းခြင်း ပြုခဲ့လျှင် လုပ်ငန်းအပ်နှံခြင်းစာချုပ်တွင် နှစ်ဦးနှစ်ဖက် သဘောတူညီထားသည့် ဝန်ဆောင်ခကို ဝန်ဆောင်မှုပေးသူထံ ပေးအပ်ရန် ပျက်ကွက်ခြင်းမရှိစေရ။

အခန်း (၁၂)

အရေးယူဆောင်ရွက်ခြင်း

၂၆။ မည်သူမဆို ပုဒ်မ ၂၁ ပါ ပြဋ္ဌာန်းချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားလျှင် ထိုသူကို ခြောက်လအထိ ထောင်ဒဏ် ဖြစ်စေ၊ ကျပ် သိန်း ၃၀ အထိ ငွေဒဏ်ဖြစ်စေ၊ ဒဏ်နှစ်ရပ်စလုံးဖြစ်စေ ချမှတ်ရမည်။

၂၇။ မည်သူမဆို ပုဒ်မ ၂၂၊ ပုဒ်မ ၂၃၊ ပုဒ်မ ၂၄နှင့် ပုဒ်မ ၂၅ ပါ ပြဋ္ဌာန်းချက် များကို လိုက်နာရန် ပျက်ကွက်လျှင် ထိုသူကို တရားမကြောင်းအရဖြစ်စေ၊ ပြစ်မှုကြောင်းအရဖြစ်စေ အရေးယူဆောင်ရွက်ရမည်။

အခန်း (၁၃)

အထွေထွေ

၂၈။ ဤဥပဒေပါပြဋ္ဌာန်းချက်များသည် ရှေ့နေရှေ့ရပ်တို့၏ ရှေ့နေရှေ့ရပ် လုပ်ငန်းဆိုင်ရာများနှင့် သက်ဆိုင်မှုမရှိစေရ။

၂၉။ လိုင်စင်ရရှိရန်လျှောက်ထားသူ သို့မဟုတ် လိုင်စင် ရရှိထားသူသည် လိမ်လည်မှုတစ်ရပ်ရပ်ကို ကျူးလွန်ကြောင်း တရားရုံးက ပြစ်ဒဏ်ချမှတ်ခြင်း ခံရပါက လိုင်စင်ကို ရုပ်သိမ်းခြင်းခံရမည်။

၃၀။ ဗဟိုကော်မတီသည် အိမ်ခြံမြေ ဝန်ဆောင်မှုကဏ္ဍ ဖွံ့ဖြိုးတိုးတက်ရေး အတွက် တက္ကသိုလ် သို့မဟုတ် ကောလိပ်တို့တွင် အိမ်ခြံမြေ ဝန်ဆောင်မှု လုပ်ငန်းကို ဘာသာရပ်တစ်ခုအနေဖြင့် ထည့်သွင်းပို့ချနိုင်ရေး စီစဉ်ဆောင် ရွက်နိုင်သည်။

၃၁။ ဗဟိုကော်မတီသည် အိမ်ခြံမြေ ဝန်ဆောင်မှုကဏ္ဍ ဖွံ့ဖြိုးတိုးတက်ရေး အတွက် အိမ်ခြံမြေ ဝန်ဆောင်မှု သင်တန်းကျောင်းများ၊ တက္ကသိုလ် သို့မဟုတ် ကောလိပ်များ ပေါ်ထွန်းလာစေရန် သက်ဆိုင်ရာ ဌာနများနှင့် ညှိနှိုင်း၍ ဆောင်ရွက်နိုင်သည်။

၃၂။ ဗဟိုကော်မတီသည် ဤဥပဒေအရ ငွေကြေးသုံးစွဲမှုကိစ္စရပ်များကို ပြည်ထောင်စုစာရင်းစစ်ချုပ်ရုံး၏ စစ်ဆေးမှုကိုခံယူရမည်။

၃၃။ ဤဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက် ရာတွင်-

- (က) ဝန်ကြီးဌာနသည် ဗဟိုကော်မတီနှင့် ညှိနှိုင်း၍ ရေးဆွဲထားသော နည်းဥပဒေများ၊ စည်းမျဉ်းစည်းကမ်းများကို ပြည်ထောင်စု အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။
- (ခ) ဗဟိုကော်မတီနှင့် ဝန်ကြီးဌာနသည် လိုအပ်သော အမိန့်ကြော်ငြာ စာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန် နိုင်သည်။

ဒိုက်ဦးနှင့်ညောင်လေးပင်မြို့နယ်တို့တွင် အခွန်တာဝန်ကျေပွန်စွာထမ်းဆောင်ခဲ့သော အခွန်ထမ်းများအား ဂုဏ်ပြု

ဒိုက်ဦး ဇွန် ၁၄

ဒိုက်ဦးမြို့နယ် အထွေထွေအုပ်ချုပ်ရေးဦးစီးဌာန အစည်းအဝေးခန်းမ၌ ဇွန် ၁၃ ရက် နံနက် ၉ နာရီက ၂၀၁၇-၂၀၁၈ အခွန်စည်းကြပ်နှစ်အတွင်း ဝင်ငွေခွန်နှင့်ကုန်သည်လုပ်ငန်းခွန် အခွန်တာဝန်ကျေပွန်စွာ ထမ်းဆောင်ခဲ့ သော အခွန်ထမ်းလုပ်ငန်းရှင်များအား ဂုဏ်ပြုမှတ်တမ်းလွှာပေးအပ်ခြင်း အခမ်းအနားကျင်းပသည်။

ပဲခူးတိုင်းဒေသကြီး စီမံကိန်းနှင့် ဘဏ္ဍာရေးဝန်ကြီး ဦးညွန့်ရွှေကအမှာစကား ပြောကြားပြီး ၂၀၁၇-၂၀၁၈ အခွန်စည်းကြပ်နှစ်တွင် ဒိုက်ဦးမြို့နယ်အတွင်းမှ အခွန်တာဝန်ကျေပွန်စွာထမ်းဆောင်ခဲ့သော အခွန်ထမ်းပြည်သူ ၇၃ ဦးအား ဂုဏ်ပြုမှတ်တမ်းလွှာများ ပေးအပ်ခဲ့သည်။

ထို့နောက် ဝန်ကြီးနှင့်အဖွဲ့သည် မွန်းလွဲ ၁ နာရီတွင် ညောင်လေးပင်မြို့နယ် သို့သွားရောက်ပြီး ညောင်လေးပင်မြို့ သီရိရတနာခန်းမ၌ ညောင်လေးပင်မြို့နယ် အတွင်းမှ ၂၀၁၇-၂၀၁၈ အခွန်စည်းကြပ်နှစ်အတွင်း အခွန်တာဝန်ကျေပွန်စွာ ထမ်းဆောင်ခဲ့သော အခွန်ထမ်းပြည်သူ ၈၅ ဦးအား ဂုဏ်ပြုလက်မှတ်ပေးအပ်ခဲ့ သည်။

အဆိုပါ အခမ်းအနားများသို့ ပဲခူးတိုင်းဒေသကြီး စီမံကိန်းနှင့်ဘဏ္ဍာရေး ဝန်ကြီး၊ သက်ဆိုင်ရာမြို့နယ်များမှ ပြည်သူ့လွှတ်တော်၊ အမျိုးသားလွှတ်တော် နှင့် တိုင်းဒေသကြီးလွှတ်တော်ကိုယ်စားလှယ်များ၊ တိုင်းဒေသကြီးပြည်တွင်း အခွန်များဦးစီးဌာနညွှန်ကြားရေးမှူး၊ တိုင်းဒေသကြီးရသုံးမှန်းခြေငွေစာရင်း



ဦးစီးဌာနညွှန်ကြားရေးမှူး၊ ခရိုင်၊ မြို့နယ်အုပ်ချုပ်ရေးမှူးများ၊ ဌာနဆိုင်ရာ ဝန်ထမ်းများ၊ အခွန်ထမ်းပြည်သူများ၊ လေ့လာသူပြည်သူများတက်ရောက် ခဲ့ကြကြောင်း သိရသည်။

စစ်ကိုင်းတိုင်းဒေသကြီးအတွင်း ၁၆ မြို့နယ်ရှိ သီးနှံစိုက်ခင်းဧက ခုနစ်သောင်းခန့် ရေနှစ်မြုပ်

စစ်ကိုင်း ဇွန် ၁၄

စစ်ကိုင်းတိုင်းဒေသကြီးအတွင်း ဧပြီလနှင့် ဇွန်လများတွင် သည်းထန်စွာရွာ သောမိုးကြောင့် မြို့နယ် ၁၆ မြို့နယ်ရှိ သီးနှံစိုက်ခင်းဧက ခုနစ်သောင်းခန့် ရေနှစ်မြုပ်လျက်ရှိရာ နွေနှမ်းမှာ အများဆုံးရေနှစ်မြုပ် လျက်ရှိပြီး ဧက ၅၄၀၀၀ ကျော်ရှိကြောင်း စစ်ကိုင်းတိုင်းဒေသကြီး စိုက်ပျိုးရေးဦးစီးဌာနတာဝန်ရှိသူထံ မှ သိရသည်။

“အခုနှစ်က မိုးရွာတာစောပြီး ရွာတဲ့မိုးကလည်းများတယ်။ မိုးများရေကြီးလို့ မြို့နယ် ၁၆ ခုမှာစိုက်ထားတဲ့ နွေစပါး၊ နွေနှမ်း၊ မိုးနှမ်း၊ မိုးကြိုပဲတီစိမ်း၊ မိုးပဲ တီစိမ်း၊ မိုးမြေပဲ၊ နေကြာ၊ ပဲစင်းငုံနဲ့ အခြားရာသီနှံစိုက်ထားတဲ့ ဧက ခုနစ် သောင်းလောက်ရေနှစ်နေတာပါ။ တိုင်းဒေသကြီးတစ်ခုလုံးမှာ ရေနှစ်ခံရမှု အများဆုံးက ရွှေဘိုခရိုင် ဝက်လက်မြို့နယ်ထဲမှာ စိုက်ထားတဲ့ နွေနှမ်းဧက ၅၄၀၀၀ကျော်က ထိခိုက်မှုအများဆုံးပါ”ဟု စစ်ကိုင်းတိုင်းဒေသကြီး စိုက်ပျိုးရေးဦးစီးဌာနတာဝန် ရှိသူက ရှင်းပြသည်။

၁၆ မြို့နယ်တွင် စိုက်ပျိုးထားသော နွေစပါး ၄၈၀၇ ဧက၊ မိုးစပါး ၅၀၆ ဧက၊ နွေနှမ်း ၅၄၅၄၇ ဧက၊ မိုးနှမ်း ၁၉၃၈ ဧက၊ မိုးကြိုပဲတီစိမ်း ၆၃၈၄ ဧက၊ မိုးပဲတီစိမ်းဧက ၉၀၀၊ မိုးမြေပဲ ၅၉ ဧက၊ နေကြာ နှစ်ဧက၊ ပဲစင်းငုံ ၁၁ ဧက နှင့်အခြားရာသီ သုံးဧက စုစုပေါင်း ၆၉၁၆၇ ဧကရေနှစ်မြုပ်ခဲ့ရာ လတ်တလော တွင် ဧက ၁၀၀၀ ခန့် ထိခိုက်ပျက်စီးမှုရှိကြောင်း သိရသည်။ မျိုးစေ့ထွန်း(မုံရွာ)

မြို့နယ်အဆင့် သက်ဆိုင်သူပေါင်းစုံ ပါဝင်သည့် သုံးသပ်ဆွေးနွေးပွဲကျင်းပ

ပန်းတောင်း ဇွန် ၁၄

ပဲခူးတိုင်းဒေသကြီး ပြည်ခရိုင် ပန်းတောင်းမြို့နယ် လူထုပတ်ဝန်းကျင်ထိန်းသိမ်းရေး (CDD) ၏ ဒုတိယနှစ် စက်ဝန်း မြို့နယ်အဆင့် သက်ဆိုင်သူပေါင်းစုံ ပါဝင်သော သုံးသပ်ဆွေးနွေးပွဲကို ဇွန် ၁၃ ရက် နံနက် ၉ နာရီတွင် မြို့နယ်စည်ပင်သာယာခန်းမ ၌ ကျင်းပခဲ့သည်။ တိုင်းဒေသကြီး ကျေးလက်ဒေသ ဖွံ့ဖြိုး

တိုးတက်ရေး ဦးစီးဌာန တိုင်းဒေသကြီးဦးစီးမှူး ဦးမျိုးသိန်းက အဖွင့်အမှာစကားပြောကြားပြီး အမှတ်(၁) တိုင်းဒေသကြီး လွှတ်တော် ကိုယ်စားလှယ် ဒေါ်ဇင်မိုးထိုက်က မြို့နယ်ဖွံ့ဖြိုး တိုးတက်လာမှုများကို ဆွေးနွေးပြောကြားခဲ့သည်။ ထို့နောက် စီမံကိန်းဒုတိယနှစ်စက်ဝန်း ဆောင် ရွက်ပြီးစီးမှုနှင့်ပတ်သက်၍ ကျေးရွာများမှ တက်ရောက်လာသော စီမံကိန်းကော်မတီဝင်များအား

အဖွဲ့ဝင်များခွဲကာစီမံကိန်းခေါင်းစဉ် တစ်ခုချင်း စီအလိုက် ဆွေးနွေးသုံးသပ်ကြပြီး တစ်ဖွဲ့ချင်းစီမှ သုံးသပ်ရရှိချက်များကို ပြန်လည်တင်ပြဆွေးနွေးခဲ့ ကြသည်။ ယင်းနောက် အကောင်းဆုံးကျေးရွာ အုပ်စုသုံးစုနှင့် ကျေးရွာသုံးရွာတို့ကို ရွေးချယ် ကာ ဆုများပေးအပ်ချီးမြှင့်ခဲ့သည်။ အဆိုပါ အခမ်းအနားသို့ တိုင်းဒေသကြီး လွှတ်တော်ကိုယ်စားလှယ်၊ တိုင်းဒေသကြီး

သူရအောင်(မြည်)